

śrīḥ

*śrīmate nigamāntamahādeśikāya namaḥ
śrīmān veṅkaṭanāthāryaḥ kavītārkikakesarī |
vedāntācāryavāryo me sannidhattāṃ sadā hṛdi ||*

|| śrīyatirājasaptatiḥ ||

This document has been prepared by*

Sunder Kidāmbi

with the blessings of

śrī raṅgarāmānuja mahādeśikan

His Holiness śrīmad āṇḍavan of śrīraṅgam

*This was typeset using L^AT_EX and the **skt** font.

śrīḥ
śrīmate rāmānujāya namaḥ
śrīmate nigamāntamahādeśikāya namaḥ

॥ śrīyatirājasaptatiḥ ॥

śrīmān veṅkaṭanāthāryaḥ kavitarḥkikakesarī |
vedāntācāryavaryo me sannidhattāṃ sadā hr̥di ||

kamapyādyam guruṃ vande kamalā gr̥hamedhinam |
pravaktā cchandāsāṃ vaktā pañcarātrasya yaḥ svayam || 1 ||

saha dharmacarīṃ śaureḥ saṃmantrita jagaddhitām |
anugrahamayīṃ vande nityamajñāta nigrahām || 2 ||

vande vaikuṅṭha senānyam devam sūtravatī sakham |
yadvetra śikhara spande viśvametad vyavasthitam || 3 ||

yasya sārasvatam sroto vakulāmoda vāsitam |
śrutīnām viśramāyālam śathārīṃ tamupāsmāhe || 4 ||

nāthena muninā tena bhaveyam nāthavānaham |
yasya naigamikam tattvam hastāmalakatām gatam || 5 ||

namasyāmyaravindākṣam nātha bhāve vyavasthitam |
śuddhasattva mayam śaureravatāramivāparam || 6 ||

anujjhita kṣamā yogam apuṇyajana bādhakam |
aspr̥ṣṭa madarāgam tam rāmam turyamupāsmāhe || 7 ||

vigāhe yāmunam tīrtham sādhu br̥ndāvane sthitam |
nirasta jihmaga sparśe yatra kṛṣṇaḥ kṛtādaraḥ || 8 ||

dayā nighnam yatīndrasya deśikam pūrṇamāśraye |
yena viśva sṛjo viṣṇoḥ apūryata manorathaḥ || 9 ||

praṇāmam lakṣmaṇamuniḥ pratigr̥hṇātu māmakam |
prasādhayati yatsūktiḥ svādhīna patikām śrutim || 10 ||

upavītinamūrdhva puṇḍravantaṃ
trijagatpuṇya phalam tridaṇḍa hastam |
śaraṇāgata sārthavāhamīde
śikhayā śekhariṇam patim yatīnām || 11 ||

prathayan vimateṣu tīkṣṇa bhāvaṃ
prabhurasmātparirakṣaṇe yatīndrah |
aprthakpratipanna yanmayatvaiḥ
vavṛdhe pañcabhirāyudhairmurāreḥ || 12 ||

śamitodaya śaṅkarādi garvaḥ
svabalādudhṛta yādavaprakāśaḥ |
avaropitavān śruterapārthān
nanu rāmāvarajaḥ sa eṣa bhūyaḥ || 13 ||

abahuśruta saṃbhavaṃ śrutīnām
jaratīnāmayathāyatha pracāram |
vinivartayituṃ yatīśvaroktiḥ
vidadhe tāḥ sthīranīti pañjara sthāḥ || 14 ||

amunā tapanātiśāyi bhūmnā
yatirājena nibaddha nāyaka śrīḥ |
mahatī guru paṅkti hāra yaṣṭiḥ
vibudhānām hṛdayaṅgamā vibhāti || 15 ||

alūna pakṣasya yati kṣamābhṛtaḥ
vibhāti vaṃśe haritattvamakṣatam |
yadudbhavāḥ śuddhasuvṛttaśītalāḥ
bhavanti muktāvali bhūṣaṇaṃ bhuvāḥ || 16 ||

anapāya viṣṇupada saṃśrayaṃ bhaje
kalayā kayā'pi kalayā'pyanujjhitam |
akalaṅka yogamajadāśayoditam
yatirāja candramuparāga dūragam || 17 ||

abhigamya samyaganaghāḥ sumedhasaḥ
yati cakravarti pada padma pattanam |
hari bhakta dāsyā rasikāḥ parasparaṃ
kraya vikrayārha daśayā samindhate || 18 ||

paruṣātivāda parivāda paiśuna
prabhṛti prabhūta patanīya paṅkilā |
svadate mamādya subhagā sarasvatī
yatirāja kīrti katakairviśodhitā || 19 ||

anukalpa bhūta murabhitpadaṃ satāṃ
ajahattrivargamapavarga vaibhavam |
cala citta vṛtti vinivartanauśadhaṃ
śaraṇaṃ yatīndra caraṇaṃ vṛṇīmahe || 20 ||

śvasitāvadhūta paravādi vaibhavāḥ
nigamānta nīti jaladhestala sprśaḥ |
pratipādayanti gatimāpavargikīṃ
yati sārvaabhauma padasātkṛtāśayāḥ || 21 ||

mūle nivīśya mahatāṃ nigama drumāṇāṃ
muṣṇan pratāraka bhayaṃ dhṛta naikadaṇḍaḥ |
raṅgeśa bhaktajana mānasa rājahaṃsaḥ
rāmānujaḥ śaraṇamastu munīḥ svayaṃ naḥ || 22 ||

sanmantravit kṣipati saṃyamināṃ narendrah
saṃsāra jihmaga mukhaiḥ samupasthitaṃ naḥ |
viśvak tataṃ viśaya lobha viśaṃ nijābhiḥ
gādhānubhāva garuḍadhvaḥ bhāvanābhiḥ || 23 ||

nāthaḥ sa eṣa yamināṃ nakha raśmi jālaiḥ
antarnilīnamapanīya tamo madīyam |
vijñāna citramanaghaṃ likhatīva citte
vyākhyāna keḷi rasikena karāmbujena || 24 ||

udgrhṇatīmupaniṣatsu nigūḍhamarthaṃ
citte niveśayitumalpa dhiyāṃ svayaṃ naḥ |
paśyema lakṣmaṇa muneḥ pratipanna hastām
unnidra padma subhagāmupadeśa mudrām || 25 ||

ākaraṇāni nigamānta sarasvatīnāṃ
uccāṭanāni bahirantarupaplavānām |
pathyāni ghora bhava saṃjvara pīḍitānāṃ
hrdyāni bhānti yatirāja munervacāṃsi || 26 ||

śīta svabhāva subhagānubhavaḥ śikhāvān
doṣāvamarda niyatonnatirośadhīśaḥ |
tāpānubandha śamanastapanāḥ prajānāṃ
rāmānujo jayati saṃvalita tridhāmā || 27 ||

jayati sakala vidyā vāhinī janma śailaḥ
jani patha parivṛtti śrānta viśrānti śākhī |
nikhila kumati māyā śarvarī bāla sūryaḥ
nigama jaladhi velā pūrṇa candro yatīndraḥ || 28 ||

muni bahumata sārā mukti niśreṇikeyaṃ
sahṛdaya hṛdayānāṃ śāśvatī diṣṭa siddhiḥ |
śamita durita gandhā saṃyamīndrasya sūktiḥ
paricita gahanā naḥ prasnuvīta prasādam || 29 ||

bhava maru parikhinna sphīta pānīya sindhuḥ
durita rahita jihvā dugdha kulyā sakulyā |
śruti nayana sanābhiḥ śobhate lakṣmaṇoktiḥ
naraka mathana sevāsvāda nāḍimḍhamā naḥ || 30 ||

haripada makaranda syandināḥ saṃśritānāṃ
anugata bahuśākhāstāpamunmūlayanti |
śamita durita gandhāḥ saṃyamīndra prabandhāḥ
kathaka jana manīṣā kalpanā kalpavṛkṣāḥ || 31 ||

nānābhūtairjagati samayairnarma līlāṃ vidhitsoḥ
antyaṃ varṇaṃ prathayati vibhorādima vyūha bhede |
viśvaṃ trātum viśaya niyataṃ vyañjitānugrahaḥ san
viśvakseno yatipatirabhūd vetrasārastridaṇḍaḥ || 32 ||

lakṣyaṃ buddhe rasika rasanā lāsya līlā nidānaṃ
śuddhāsvādaṃ kimapi jagati śrotra divyauśadhaṃ naḥ |
lakṣyālakṣyaiḥ sita jaladhivadbhāti tātparya ratnaiḥ
lakṣmīkānta sphaṭika mukuro lakṣmaṇāryopadeśaḥ || 33 ||

sthitimavadhīrayantyatimanoratha siddhimatīṃ
yatipati saṃpradāya nirapāya dhanopacitāḥ |
madhukara mauli daghna mada dantura danti ghaṭā-
karaṭa kaṭāha vāhi ghana śīkara śībharitām || 34 ||

nirupadhi raṅgavṛtti rasikānabhitāṇḍavayan
nigama vimarśa keḷi rasikairnibhṛtairvidhṛtaḥ |
guṇa pariṇaddha sūkti dṛḍha koṇa vighaṭṭanayā
raṭati diśā mukheṣu yatirāja yaśaḥ paṭahaḥ || 35 ||

idaṃ prathama sambhavatkumati jāla kūlaṅkaśāḥ
mṛṣā mata viṣānala jvalita jīva jīvātavaḥ |
kṣarantyamṛtamakṣaram yati purandarasyoktayaḥ
cirantana sarasvatī cikura bandha sairandhrikāḥ || 36 ||

sudhāśana sudurgraha śruti samaṣṭi muṣṭindhayaḥ
kathāhavamasau gatān kapata saugatān khaṇdayan |
munirmanasi lakṣmaṇo mudamudañcayatyañjasā
mukunda guṇa mauktika prakara śuktibhiḥ sūktibhiḥ || 37 ||

kapardi mata kardamaṃ kapila kalpanā vāgurām
duratyayamatītya tad druhiṇa tantra yantrodaram |
kudṛṣṭi kuhanā mukhe nipatataḥ para brahmaṇaḥ
kara graha vicakṣaṇo jayati lakṣmaṇo 'yam munih || 38 ||

kaṇāda paripātibhiḥ kapila kalpanā nāṭakaiḥ
kumārila kubhāṣitairguru nibandhana granthibhiḥ |
tathāgata kathāśataistadanusāri jalpairapi
pratāritamidaṃ jagat praguṇitaṃ yatīndroktibhiḥ || 39 ||

kathā kalaha kautuka graha grhīta kautaskuta-
prathā jaladhi samplava grasana kumbha sambhūtayaḥ |
jayanti sudhiyo yati kṣitibhṛdantikopāsanā-
prabhāva paripaktrima pramiti bhāratī sampadaḥ || 40 ||

yatīśvara sarasvatī surabhitāśayānām satām
vahāmi caraṇāmbujam praṇati śālinā maulinā |
tadanya mata durmada jvalita cetasām vādinām
śirassu nihitam mayā padamadakṣiṇam lakṣyatām || 41 ||

bhajasva yatibhūpateranidamādi durvāsanā-
kadadhva parivartana śrama nivartanīm vartanīm |
labhasva hr̥daya svayam ratha padāyudhānugraha-
druta prahr̥ti nistrutaddurita durvṛtim nirvṛtim || 42 ||

kumati vihita grantha granthi prabhūta matāntara-
grāhila manasaḥ paśyantvalpām yatīśvara bhāratīm |
vikaṭa murabhidvakṣaḥ pīṭhī pariṣkaraṇocitaḥ
kula giri tulārohe bhāvī kiyāniva kaustubhaḥ || 43 ||

sthavira nigama stoma stheyāṃ yatīśvara bhāratīm
kumati phaṇiti kṣobha kṣībāḥ kṣipantu bhajantu vā |
rasa parimala ślāghā ghoṣa sphuṭatpuṭa bhedanam
lavaṇa vaṇijah karpūrārgham kimityabhimanvate || 44 ||

vahati mahilāmādyo vedhāstrayī mukharairmukhaiḥ
vara tanutayā vāmo bhāgaḥ śivasya vivartate |
tadapi paramam tattvam gopī janasya vaśamvadam
madana kadanairna kliśyante yatīśvara saṃśrayāḥ || 45 ||

nigama pathiacchāyā śākhī nirāśa mahānidhiḥ
mahita vividhacchātra śreṇī manoratha sārathiḥ |
tribhuvana tamaḥpratyūṣo 'yam trividya śikhāmaṇiḥ
prathayati yatikṣmābhṛt pārāvarīmaviparyayām || 46 ||

jaḍa mati mudhā dantā danti vyathauṣadha siddhayaḥ
pramiti nidhayaḥ prajñā śālī prapālana yaṣṭayaḥ |
śruti surabhayaḥ śuddhānandābhivarṣuka vāridāḥ
yama gati kathā vicchedinyo yatīśvara sūktayaḥ || 47 ||

pratikalamiha pratyaktattvāvalokena dīpikāḥ
yati paribr̥ḍha granthāścintām nirantarayanti naḥ |
akaluṣa paraññānautsukya kṣudhātura durdaśā-
pariṇata phala pratyāsīdatphalegrahi sugrahāḥ || 48 ||

mukundāṅghri śraddhā kumuda vana candrātapa nibhāḥ
mumukṣāmakṣobhyām dadati muni br̥ndārakagiraḥ |
sva siddhānta dhvānta sthira kutuka durvādi pariṣad-
divābhīta prekṣā dinakara samutthāna paruṣāḥ || 49 ||

nirābādhā bodhāyana bhaṇiti niṣyanda subhagāḥ
viśuddhopanyāsa vyatibhidura śārīraka nayāḥ |
akuṇṭhaiḥ kalpante yatipati nibandhā nija mukhaiḥ
anidrāṇa prajñā rasa dhamani vedhāya sudhiyām || 50 ||

vikalpāṭopena śrutipathamāśeṣam vighaṭayan
yadṛcchānirdiṣṭe yati nṛpati śabde viramati |
vitaṇḍāhamkurvatpratikathaka vetaṇḍa pṛtanā-
viyāta vyāpāra vyatimathana saṃrambha kalahāḥ || 51 ||

pratiṣṭhā tarkāṇām pratipadamṛcām dhāma yajuṣām
 pariṣkāraḥ sāmṇām paripaṇamatharvāṅgirasayoḥ |
 pradīpastattvānām pratikṛtirasau tāpasa girām
 prasattim samvitteḥ pradiśati yatīśāna phaṇitiḥ || 52 ||

hatāvadye hr̥dye hari caraṇa paṅkeruha yuge
 nibadhnantyaikāntyaṃ kimapi yati bhūbhṛtphaṇitayaḥ |
 śunāsīra skanda druhīṇa hara heramba hutabhuk-
 prabheśādi kṣudra praṇati parihāra pratibhuvāḥ || 53 ||

yathābhūta svārthā yati nṛpati sūktirvijayate
 sudhā saṃdohābdhiḥ sucarita vipaktiḥ śrutimatām |
 kathā dr̥pyatkautaskuta kalaha kolāhala hata-
 trivedī nirveda praśamana vinoda praṇayinī || 54 ||

śruti śreṇī cūḍāpada bahumate lakṣmaṇa mate
 sva pakṣasthān doṣān vitatha matirāropayati yaḥ |
 sva hastenokṣiptaiḥ sa khalu nija gātreṣu bahulam
 galadbhirjambālairgagana talamālimpati jaḍaḥ || 55 ||

nirāloke loka nirupadhi para sneha bharitaḥ
 yati kṣmābhṛddīpo yadi na kila jājvalyata iha |
 ahaṃkāra dhvāntaṃ vijahati kathaṃkāramanaghāḥ
 kutarka vyālaugham kumati mata pātāla kuharam || 56 ||

yati kṣmābhṛddr̥ṣṭaṃ matamiha navīnaṃ tadapi kiṃ
 tataḥ prāgevānyadvada tadapi kiṃ varṇa nikaṣe |
 nisāmyantām yadvā nijamata tiraskāra vigamāt
 nirātaṅkāṣṭaṅka dramida kuhadeva prabhṛtayaḥ || 57 ||

sudhāsāraṃ śrīmadyativara bhuvāḥ śrotra kuhare
 niṣiñcanti nyañcannigama garimāṇaḥ phaṇitayaḥ |
 yadāsvādābhyāsa pracaya mahimollāsita dhiyām
 sadā''svādyam kāle tadamṛtamanantaṃ sumanasām || 58 ||

yati kṣoṇībharturyadidamanidaṃ bhoga janatā-
 śiraḥ śreṇījuṣṭaṃ tadiha dr̥dhabandhaṃ prabhavati |
 avidyāraṇyānī kuhara viharanmāmaka manaḥ-
 pramādyanmātaṅga prathama nigalam pāda yugalam || 59 ||

savitṛī muktānāṃ sakala jagadenāḥ praśamanī
garīyobhistīrthairupacita rasā yāmuna mukhaiḥ |
nirucchedā nimnetaramapi samāplāvayati mām
yadṛcchā vikṣepād yatipati dayā divya taṭinī || 60 ||

cintāśeṣa durartha dantura vacaḥ
kanthā śata granthilāḥ
siddhāntā na samindhate yatipati
granthānu saṃdhāyini |
muktā śukti viśuddha siddha taṭinī
cūḍāla cūḍāpadaḥ
kiṃ kulyāṃ kalayeta khaṇḍa paraśur-
maṇḍūka mañjūṣikām || 61 ||

vande taṃ yamināṃ dhurandharamahaṃ
mānāndhakāra druhā
panthānaṃ paripanthināṃ nija dṛśā
rundhānamindhānayā |
dattaṃ yena dayā sudhāmbunidhinā
pītvā viśuddhaṃ payaḥ
kāle naḥ kariśaila kṛṣṇa jaladaḥ
kāṅkṣādhikaṃ varṣati || 62 ||

kāṣāyeṇa grhīta pīta vasanā
daṇḍaistribhirmaṇḍitā
sā mūrtirmuramardanasya jayati
trayyanta saṃrakṣiṇī |
yatprakhyāpita tīrtha vardhita dhiyā-
mabhyasyatām yadguṇān
ā sindhoranidaṃ pradeśa niyatā
kīrtiḥ prajāgarti naḥ || 63 ||

lipse lakṣmaṇa yoginaḥ padayugaṃ
rathyā parāgacchaṭā-
rakṣāropana dhanya sūri pariṣat-
sīmanta sīmāntikam |
bhikṣā paryatana kṣaṇeṣu bibharāñ
cakre galatkilbiṣā

yadvinyāsa miṣeṇa patra makarī
mudrāṃ samudrāambarā || 64 ||

nānā tantra vilobhitena manasā
nirṇīta durnītibhiḥ
kaṣṭam kutsita dṛṣṭibhiryatipate-
rādeśa vaideśikaiḥ |
vyāso hāsapadī kṛtaḥ parihṛtaḥ
prācetasasācetasah
klptaḥ keli śukaḥ śukaḥ sa ca mudhā
bādhāya bodhāyanaḥ || 65 ||

arthyā tiṣṭhati māmikā matirasāvājanma rājanvatī
patyā saṃyamināmanena jagatāmatyāhitacchedinā |
yatsārasvata dugdha sāgara sudhā siddhauṣadhāsvādināṃ
prasvāpāya na bobhavīti bhagavanmāyā mahāyāminī || 66 ||

śuddhādeśa vaśaṃvadīkṛta yati kṣoṇīśa vāṇīśatā-
pratyādiṣṭa bahirgatiḥ śruti śiraḥ prāsādamāsīdati |
dugdhodanvadapatya sannidhi sadā sāmōda dāmōdara-
ślakṣṇālokana daurlalītya lalītonmeṣā manīṣā mama || 67 ||

āstāṃ nāma yatīndra paddhati juṣā-
mājāna śuddhā matiḥ
taccāvyāja vidagdha mugdha madhuraṃ
sārasvatam śāśvatam |
ko vā cakṣurudañcayedapi puraḥ
sāṭopa tarkacchatā
śāstrāśāstri vihāra saṃbhṛta
raṇāsvādeṣu vādeṣu naḥ || 68 ||

paryāptam paryacaiṣam kaṇacarāṇa kathā-
mākṣapādam śīśikṣe
mīmāṃsā māmśalātmā samajaniṣi muhuḥ
sāmḥhya yogau samākhyaṃ |
ittham taistairyatīndra truṭita bahumṛṣā
tantra kāntāra pānthaiḥ
antarmōha kṣapāndhairahaha
kimiha nāścintanīyam tanīyah || 69 ||

gāthā tāthāgatānāṃ gaḷati gamanikā
kāpilī kvā'pi līnā
kṣīṇā kāṇāda vāṇī druhiṇa hara girah
saurabhaṃ nārabhante |
kṣāmā kaumāriloktirjagati gurumatam
gauravāt dūravāntam
kā śaṅkā śaṅkarāderbhajati yatipatau
bhadra vedīm trivedīm || 70 ||

viṣvagyāpinyagādhe yatinṛpati yaśaḥ
saṃpadekārṇave'smin
śraddhā śuddhāvagāhaiḥ śubhamatibhiraṣau
veṅkaṭeśo'bhiṣiktaḥ |
prajñādaurjanya garjatpratikathaka vacas-
tūla vātūla vṛttyā
saptatyā sāravatyā samatanuta satām
prītimetām sametām || 71 ||

āśā mataṅgaja gaṇānaviṣahya vegān
pāde yati kṣitibhṛtaḥ prasabhaṃ nirundhan |
kāryaḥ kathāhava kutūhalibhiḥ pareṣām
karṇe sa eṣa kavītārkika siṃhanādaḥ || 72 ||

upaśamita kudṛṣṭi viplavānām
upaṇiṣadāmupacāra dīpikeyam |
kabalita bhagavadvibhūti yugmām
diśatu matim yatirāja saptatirnaḥ || 73 ||

karatalāmalakīkṛta satpathāḥ
śrutivatamsita sūnṛta sūktayaḥ |
divasa tārakayanti samatsarān
yati purandara saptati sādarāḥ || 74 ||

|| iti śrīyatirājasaptatiḥ samāptā ||

kavitārkikasimhāya kalyāṇaguṇaśāline |
śrīmate veṅkaṭeśāya vedāntagurave namaḥ ||